

አዛውንቱና የአጋዚው ጅብ!

ፍርሃት እያራዳቸው የሚገኙት የወያኔ ባለስልጣናት በሰጡት ትዕዛዝ መሰረት ከላይ ከአራት ኪሎ ሃውልት ጀምሮ ቤተመንግስቱ አካባቢ ምንም አይነት መኪና በምንም አይነት ምክንያት እንዳይቆም ታግዷል። ይህንኑ ትዕዛዝ ተግባራዊ ለማድረግ የአጋዚ ጅቦች በአራት ኪሎ ጎዳናዎች እየተንጎራደዱ እንኳን የቆመ ፍጥነቱን የቀነሰውንም ሲገላምጡ ይውላሉ።

በአጋጣሚ አንድ አዛውንት መኪናቸውን እያሸከረከሩ በቤተመንግስቱ በኩል ሲያልፉ መኪናቸው ድንገት ተበላሽታ ቀጥ ትልባቸዋለች። መኪናውን ያውቁ ነበርና በጭንቀት ተውጠው ነይ ተነሽ ቢሉ! እንዴት ሆኖ! ቢሉ...!ቢሰሩ...! የማይሆን ሆኖ ግራ በተጋቡበት ቅጽበት ከሩቅ ያያቸው የነበረው አንዱ የአጋዚ ጅብ አጠገባቸው ደርሶ ኖሮ..

" አንተ ሽማግሌ አታነሳም መኪናህን.....? "ብሎ ያፈጥባቸዋል።

አዛውንቱም በመርበትበት **"እሺ እሺ አነሳለሁ የሚገፉ ልጆች ልጥራና አነሳለሁ "** በማለት ሰው ፍለጋ ራመድ ሲሉ።

የአጋዚው ጅብም ቆጣ ብሎ **" የት ነው የምትሄደው ? አንሳ ብዬሃለሁ አንሳ!"** ይላቸዋል።

አዛውንቱም **" እኮ እሺ... ወይ መካኒክ ወይ የሚገፉልኝን ሰዎች ፈልጌ ልምጣና አነሳለሁ!"** ይላሉ።

እንደ ሮቦት ከተሰጠው ትዕዛዝ በስተቀር ማገናዘብ የማይችለው የአጋዚ ጅብ፣አሁንም ተቆጥቶ

" አላውቅም አንሳ ብዬሃለሁ አሁኑኑ አንሳ "ብሎ ያፈጥባቸዋል።

ግራ የተጋቡት አዛውንትም መልሰው **" እሺ እንግዲያውስ አሸክመኛ"** ብለውት እርፍ.....